

Kgothatso Montjane, Indlovukati Yethenisi

Glanice Masilo
Sibusiso Khumalo



Le nkwadzi yetindzaba imayelana naKgothatso Montjane.

Watalwa nga-1986 ePolokwane, elokishini laseSeshego.

Le ntfombatane yatalwa inekugula lokwakhinyabeta
tandla netinyawo tayo.

Kepha yakhula yaba silomo lesatiwako sethenisi!



Ngenca yekugula kwaKgothatso, bodokotela kwadzingeka kutsi bajube lomunye wemilente yakhe ngaphasi kwelidvolo. Usebentisa umlente wekufakelwa.

Asengumntfwana, labanye bantfwana bebangafuni kudlala naye ngoba akhubatekile.

Kepha make wakhe bekangamphatsi ngendlela leyehlukile kulabanye, futsi Kgothatso bekayenta imisebenti yasendlini.



Make waKgothatso wamfaka Esikolweni Salabanetidzingo Letikhethsekile eHelen Franz. Lesi sikolwa sebafundzi labanekukhubateka.

Kwaba kulesikolwa lapho akhombisa khona emakhono akhe kutemdlalo.

Esikolweni, bamfundzisa umdanso Welunyawo Lwempungushe kanye newaseLatin America.



Lomunye wabothishela baKgothatso wakhetsa yena kutsi amelele sikolwa sabo enkambu yethenisi lebeyiseGoli.

Kgothatso bekangakaze adlale ithenisi!

Kgothatso watsi, "Bekufanele ngikwente ngobe ngafundziswa kutsi ngihloniphe bantfu labadzala."



Kgothatso wadlala kahle enkambu yethenisi. Loku kwaba sicalo seluhambo lwekuba ngumdlali wethenisi yalabasesihlalweni salabakhubatekile emhlabeni.

Watfola umnikelo wekutsenga sihlalo salabakhubatekile kanye netintfo tethenisi.

Watfutukela ekubeni ngulomunye webadlali labakhubatekile labaphambili e-Afrika.



Kgothatso wacala kuncintisana emichudzelwaneni yethenisi yalabasesihlalweni salabakhubatekile emhlabeni wonkhe.

Wawina emchudzelwaneni waseBelguim naseSwitzerland.
Wawutsandza kakhulu umchudzelwano wethenisi waseSwitzerland.

ENingizimu Afrika, wahlonishwa tikhatsi letintsatfu njengemdlali wemnyaka kulabaphila nekukhubateka.



Nga-2013 nanga-2014, Kgothatso wangenela imichudzelwano yethenisi yalabasesihlalweni salabakhubatekile e-Australia, eFrance, naseMelika.

Wadlala ithenisi njengemdlali loyedwa. Waphindze wadlala emidlalweni ledlalwa ngababili labachudzelana nalabanye badlali lababili.



Kgothatso waphindze wachudzelana kuma-*Paralympic Game*, lokuYimidlalo Yema-Olimpiki yebantfu labakhubatekile.


Kutilolongela lemichudzelwano kwaba ngumsebenti lomatima, kepha Kgothatso akazange aphele emandla.

Namanje usayingenela imichudzelwano njengelilungu lelicembu lema-*Paralympic* laseNingizimu Afrika.




Kgothatso waphindze wasebenta kamatima etifundweni takhe. Waya eNyuvesi yaseVenda futsi watfola tiku te-*Recreation and Sports Science*.

Enyuvesi, ithenisi yalabasesihlalweni salabakhubatekile beyikuphela kwemdlalo labewukhona webantfu labaphila nekukhubateka.



EWimbledon eNgiladi ngulapho kubanjelwa khona minyaka yonkhe imichudzelwano yethenisi lemidzala naledvumile.

Nga-2018, Kgothatso waba nguwesifazane wekucala Lomnyama eNingizimu Afrika kutsi afanelekele imichudzelwano yaboshampeni e*Wimbledon*.



Kwadzingeka Kgothatso aye eNgilandi emchudzelwaneni wendzebe yase *Wimbledon*.

Kepha bekute timali tekukhokhela indiza kanye nendzawo kulala.

Kgothatso bekakhatsatekile ngekutsi ngeke akwati kuya ngobe timali betingekho.

Ngenhlanhla, watfola lusito ecejini labosamabhizinisi labasikati!



Nga-2018 Kgothatso watfola indzebe ye-*Grand Slam* yesine e*Wimbledon*.

Imichudzelwano lemine yethenisi yemave emhlaba lebaluleke kakhulu yatiwa ngekutsi ngema-*Grand Slam*.

Waba ngumdlali wekucala e-Afrika kuthenisi yalabasesihlalweni salabakhubatekile kutsi achudzelane etindzebeni letine tema-*Grand Slam* ngemnyaka lowodwa.



Kgothatso ngumdlali lohamba embili wethenisi yalabasesihlalweni salabakhubatekile eNingizimu Afrika nase-Afrika. Ungulomunye webadlali bethenisi yalabasesihlalweni salabakhubatekile labasihlanu labahamba phambili emhlabeni wonkhe!

Ngetulu kwemphumelelo yakhe, Kgothatso usita ngekusekela badlali labaphila nekukhubateka.

Uyababonisa kutsi umuntfu angaba ngunobe yini, ngisho nobe aphila nekukhubateka.

—Imibuto

1. Ungubani Kgothatso Montjane? Chaza.
2. Wakucala kanjani kudlala ithenisi Kgothatso?
3. Yini ligama lesikolwa saKgothatso, lafundza kuso umdanso Welunyawo Lwempungushe kanye newaseLatin America?
4. Kukuphi lapho Kgothatso achudzelana khona ngetindzebe letine te-*Grand Slam*? Yini leyenta loku kubaluleke?

Lencwadzi yetindzaba icanjwe futsi yabhalwa
ngeSetswana, njengencye yetintfo tekufundza teZenex
Ulwazi Lwethu nga-2021.



Ulwazi Lwethu is a Zenex Foundation funded and initiated project to develop a series of graded and leisure African language readers and teacher support materials. This project is targeted at teaching and supporting learners in the Foundation Phase to improve their home language reading and understanding. The readers have been originated in nine African languages in collaboration with Molteno Institute for Language and Literacies, Nelson Mandela Institute for Education and Rural Development, Room to Read South Africa, and Saide. All resources are developed as Open Education Resources (OER).



Your attribution should include the following:

Title: Kgothatso Montjane, Indlovukati Yethenisi

Author/s: Glanice Masilo

Translator/s: Mduduzi Benjie Shongwe

Illustrator/s: Sibusiso Khumalo


Assurer/s: Simangele Khoza

Language: Siswati



© Zenex Foundation - Saide 2023

CC BY includes the following elements:

BY  - Credit must be given to the creator

